

غزلیں

احمد شاعر

○

یہ کائنات تو ہے پٹارہ فقیر کا
ہوتا نہیں غروب ستارہ فقیر کا

دنیا مرید بن کے کھڑی ہے مگر ہنوز
فاقے میں ہو رہا ہے گزارہ فقیر کا

صدقے میں مل گئی تھیں دعائیں فقیر سے
چمکے گا تاحیات ستارہ فقیر کا

ٹھوکر میں اس کو رکھنا ہی کارِ ثواب ہے
دنیا تو ہے جناب اُتارا فقیر کا

قسمت بدل ہی جاتی ہے اس بد نصیب کی
پڑتا ہے جس کو ہاتھ کرارا فقیر کا

گھر بار بھی بسانا تو نامِ جہاد ہے
یکساں نہیں مزاج، ہمارا، فقیر کا

یہ کیفیت بیان میں آتی نہیں نثار
جب گونجتا ہے ذہن میں نعرہ فقیر کا

شہزاد اشرفی

○

جاؤں کہاں میں دورِ جنوں خیز چھوڑ کر
اپنے غمِ حیات کی زنجیر توڑ کر

اُن کو بھی آج وقت مٹا کر گزر گیا
اہلِ وفا نقوش جو گزرے تھے چھوڑ کر

کیوں کر نہ اُس کو وقت کا ہم غزنوی کہیں
پندار کے بتوں کو جو گزرا ہے توڑ کر

جن طاروں کے دل میں ہے احساسِ حریت
جائیں کہاں چمن سے وہ کاشانہ چھوڑ کر

شہزاد آ رہا ہے جو دورِ جنوں فروز
لے جائے گا وہ دل کا لہو اب نچوڑ کر

اشرفی ہاؤس، چھوٹی کھول، پٹنہ (بہار)، موبائل: 9308229162

کڈس کیمپس اسکول، محمد علی روڈ، سیٹی کالونی، دھبہ، موبائل: 8409242211

جون ۲۰۱۸

ایوان اردو، دہلی